

10836- دعوتی کاموں کے لیے ڈرامے اور فلموں کا حکم

سوال

بچوں اور کم عقلوں کے لیے چھوٹے چھوٹے اسلامی مواد پر ڈرامے اور فلمیں بنانے کا حکم معلوم کرنا چاہتا ہوں (یعنی جو کچھ آیات اور بعض احادیث رسول صلی اللہ علیہ وسلم کے اقتباسات وغیرہ پر مشتمل ہوں)؟

میں نے نقلی بال اور مونجھیں لگانے کے بارہ میں آپ کا جواب پڑھا ہے (یہ حرام ہیں) میں نے جو کچھ اوپر ذکر کیا ہے اس کا مفصل جواب چاہتا ہوں اس لیے کہ بہت سے وہ لوگ جو کچھ نہ کچھ دینی امور کا علم رکھتے ہیں ان کا کہنا ہے کہ چھوٹے چھوٹے بچوں کے لیے چھوٹے ڈرامے جائز ہیں۔

میں آپ کی بہت زیادہ قدر کرتا ہوں آپ میرے سوال کا جواب جلدی دیں کیونکہ ہمارے پاس بچوں کی کلاس ہے اور ہم اللہ تعالیٰ سے دعا گو ہیں کہ وہ ہمیں کتاب و سنت کی مخالفت سے بچا کر رکھے۔

پسندیدہ جواب

یہ ایک ایسا مسئلہ ہے جس میں علماء کرام کا اختلاف ہے بعض نے تو اسے مطلقاً ناجائز قرار دیا ہے اور بعض اسے کچھ شرعی ضوابط کے ساتھ جائز قرار دیتے ہیں، قبل اس کے کہ ہم اس مسئلہ میں اختلاف کا ذکر کریں ایک چیز پر تنبیہ کرنا چاہتے ہیں کہ:

بے حیائی اور مرد و عورت کے اختلاط والے ڈرامے اور فلموں وغیرہ میں تو کوئی نزاع اور اختلاف نہیں کہ جو کچھ آج کل ٹی وی سکرین پر آ رہا ہے وہ حرام ہے اس کی تحریم میں اہل علم کے درمیان کسی قسم کا کوئی اختلاف نہیں۔

جس چیز میں اختلاف ہے وہ یہ کہ دو یا دو سے زیادہ آدمی لوگوں کے سامنے کھڑے ہو کر کچھ ایسے اعمال یا پھر بات چیت کریں جس سے عام لوگوں کو کسی اسلامی شعار یا پھر اسلامی اخلاق کی تعلیم دینی مقصود ہو یا پھر اسے فی الواقع دکھانا مقصود ہو کہ اس میں کتنا فساد اور برائی ہے۔

یا پھر کسی گزرے ہوئے اور جو کچھ اس میں عزت و مجد پائی جاتی ہے اسے دکھانے کے لیے اور یا پھر نفس کو راحت وغیرہ دینے کے لیے وہ اپنے آپ کو حقیقی منظر کے علاوہ بناوٹی منظر میں ظاہر کریں۔

اور اس طرح کے ڈرامے پر بھی کچھ ضوابط و قاعدے کا حکم لگایا جائے گا کہ اس میں یہ ضوابط پائے جائیں:

1- انبیاء اور صحابہ کرام، اور شیطانوں اور کفار اور حیوانات کے کردار نہ ادا کیے جائیں اور اسی طرح مرد و عورت کا اور عورت مرد کا کردار ادا نہ کرے اور غیبی اشیاء اور فرشتوں کا کردار بھی ادا کرنے سے دور رہیں۔

2- اللہ تعالیٰ اور اس کی آیات اور اس کے رسول صلی اللہ علیہ وسلم اور دینی شعاریں سے کسی بھی شعار کو ہنسی مذاق اور استہزاء کرنے والے شخص کا کردار ادا کرنا بھی جائز نہیں اگرچہ وہ اس میں لوگوں کو تعلیم دینا ہی مقصود ہو پھر بھی جائز نہیں نہ تو حقیقی طور پر اور نہ ہی بطور مزاح۔

3- کسی بھی ایسے کام کا کردار ادا کرنا جس میں کوئی حرام کام پایا جائے مثلاً: جھوٹ اور غیبت، اور لباس کا غیر شرعی اور لبا ہونا وغیرہ

4- عبادت کا غیر شرعی طریقے پر کردار کرنا اور اس کی مشابہت اختیار کرنا یعنی سنت میں ثابت شدہ طریقے کے علاوہ کوئی اور طریقہ اختیار کرنا۔

اور اسی طرح یہ بھی ضروری ہے کہ فاسق و فاجر شخصیت کے کردار کی ادائیگی سے بھی دور رہا جائے، یا پھر امت کے اماموں اور علماء کا کردار ادا کرنے سے بھی بچنا چاہیے کیونکہ خدشہ ہے کہ اس میں ان کی کہیں قدر منزلت میں کمی اور توہین نہ ہو۔

اور بعض معاصر یعنی موجودہ دور کے علماء کرام نے تو عمومی طور پر ڈرامے اور کردار کو حرام قرار دیا ہے، اور بعض علماء نے اس کو کچھ شروط اور ضوابط کے ساتھ جائز قرار دیا ہے جن میں شیخ محمد بن صالح بن عثمان رحمہ اللہ تعالیٰ عنہ شامل ہیں اس مسئلہ میں ان کا فتویٰ مندرجہ ذیل ہے :

رب المعالمین :

اس میں کوئی شک نہیں کہ دعوت الی اللہ کا کام ایک عبادت ہے جیسا کہ اللہ سبحانہ و تعالیٰ نے حکم بھی دیا ہے :

﴿اپنے رب کی راہ کی طرف حکمت اور موعظہ حسنہ کے ساتھ دعوت دو اور ان کے ساتھ اچھے اور احسن انداز میں بات چیت کرو﴾۔

دعوت الی اللہ کا کام کرنے والا انسان دعوت دے کر اللہ تعالیٰ کے حکم کی پیروی اور اس کا تقرب حاصل کرتا ہے، اور اس میں کوئی شک نہیں کہ دعوت کے لیے سب سے بہتر اور اچھی چیز کتاب اللہ اور سنت رسول صلی اللہ علیہ وسلم ہے اس لیے کہ انسانیت کے لیے سب سے عظیم و عظیم کتاب اللہ ہی ہے۔

فرمان باری تعالیٰ ہے :

﴿اے لوگو! تمہارے پاس تمہارے رب کی طرف سے نصیحت اور سینوں میں پائی جانے والی بیماری کی شفا آپکی اور مومنوں کے لیے رحمت اور ہدایت بھی آپکی ہے﴾۔

اور نبی صلی اللہ علیہ وسلم نے بھی فرمایا :

(سب سے بلند قول نصیحت ہے)۔

نبی صلی اللہ علیہ وسلم بعض اوقات اپنے صحابہ کرام کو وعظ و نصیحت کرتے تھے جس کی متعلق صحابہ کرام کا کہنا ہے "اس سے دل دہل جاتے اور آنکھوں سے آنسو جاری ہو جاتے تھے

اس لیے اگر انسان اس وسیلہ یعنی کتاب اللہ اور سنت رسول صلی اللہ علیہ وسلم کے ذریعہ دعوت کا کام کرے تو بلا شک یہ وسیلہ سب سے بہتر اور اچھا وسیلہ ہے، اور اگر اس وسیلہ کے ساتھ دوسرے مباح اور جائز وسائل بھی ملا لیے جائیں تو اس میں کوئی حرج نہیں۔

لیکن شرط یہ ہے کہ یہ وسائل کسی بھی حرام چیز پر مشتمل نہ ہو مثلاً جھوٹ، یا پھر کسی کفار و غیرہ کا کردار یا صحابہ کرام رضوان اللہ علیہم اور صحابہ کرام کے بعد آئمہ کرام کے بارہ میں ڈرامہ بنانا اور کردار ادا کرنا، یا پھر اس طرح کا کوئی اور ڈرامہ وغیرہ جس میں کسی آئمہ یا صحابہ کرام کی توہین ہو اور کوئی ان کی حقارت کر بیٹھے۔

اور اسی طرح اس ڈرامہ میں کوئی مرد عورت اور یا پھر کوئی عورت مرد کی مشابہت اختیار نہ کرے اس لیے کہ اس طرح کے کام میں نبی صلی اللہ علیہ وسلم کی لعنت ثابت ہے، اس لیے ہر اس مرد پر جو عورت اور وہ عورت جو مرد کی مشابہت اختیار کریں ان پر لعنت کی جائے گی۔

محم یہ ہے کہ اگر ان وسائل میں سے کوئی وسیلہ تالیف کی بنا پر بھی لیا جائے جو کہ کسی بھی حرام چیز پر مشتمل نہ ہو تو میرے خیال کے مطابق اس میں کوئی حرج نہیں لیکن کتاب اللہ و سنت رسول صلی اللہ علیہ وسلم کی دعوت سے اعراض کرتے ہوئے اسے کثرت سے استعمال کرنا دعوت الی اللہ کا وسیلہ ہی بنالینا کہ لوگ اس کے علاوہ کسی اور چیز سے متاثر ہی نہ ہوں تو میرے خیال میں یہ صحیح نہیں بلکہ حرام ہے۔

اس لیے کہ دعوتی کاموں میں لوگوں کی کتاب اللہ اور سنت رسول صلی اللہ علیہ وسلم کے علاوہ کسی اور چیز کی طرف راہنمائی کرنا منکر ہے، اگر کسی بھی حرام چیز پر مشتمل نہ ہو تو اسے بعض اوقات استعمال کرنے میں میرے خیال کے مطابق کوئی حرج نہیں۔ اھواللہ تعالیٰ اعلم۔

دیکھیں کتاب :

التمثيل في الدعوة الى الله - تاليف : عبد الله آل هادي - (102-67-66/11)۔

اور اسی طرح کتاب : حکم ممارسۃ الفن فی الشریعۃ : تالیف : صالح غزالی کا بھی مطالعہ کریں۔

واللہ اعلم۔